



Lectio Divina

Disyembre 2021



Ika-5 nin Disyembre, 2021

Ebanghelyo para sa Ikaduwang Domingo

Kan Adbyento (Taon- C)

Lukas 3:1-6

¹Ikakinseng taon kan paghadi ni Tiberio Cesar, gobernador si Poncio Pilato sa Judea, tetrarka nin Galilea si Herodes, si Felipe na saiyang tugang tetrarka kan Iturea saka Traconidores, asin si Lisinia tetrarka nin Abilena, ²panahon na puon na padi si Anas saka Caifas: duminatong an tataramon nin Dyos ki Juan na aki ni Zakarias, sa disyerto. ³Asin naglibot sya sa bilog na rona kan Jordan, ihinaharubay an bunyag nin pagbakli para sa kapatawaran nin mga kasalan, ⁴siring sa nasusurat sa libro ni Propeta Isaias: "Tingog na nagkukurahaw sa disyerto: Andama an dalan nin Kagurangan, tanusa an Saiyang agihan; ⁵an lambang ampas papanuon, an gabos na bukid saka bulod papantayun, an mga tiko magigin tanos asin an mga lubak-lubakon magigin pantay na dalan; ⁶dangan mahihiling kan gabos na tawo an tabang nin Dyos na kaligtasan.

Giya sa paghurop-hurop asin paghiras

"Duminatong an tataramon nin Dyos ki Juan."

Si Juan magigin dakulang propeta, alagad ini huli ta an tataramon kan Dyos duminatong saiya. Dai nagdatong an tataramon sa mga bantog na tao kan panahon, arog ki Emperador Tiberio o ki Pilato, o ki Herodes, o sa halangkaw na padi na si Annas asin Caifas, kundi sa dai midbid na si Juan. Siring man kaini si pagpili ki David asin ki Maria. An tataramon dai duminatong sa palasyo o sa templo, kundi sa kadlagan.

Sisay ako sa sakong komunidad?

Sa mga Hudiyo, an pagbunyag sarong danay na dating ugali asin tradisyon. Ki Juan, an pagbakli sarong pagbirik, o pagbago nin direksyon sa buhay. Dapat nyang talikdan an pagigin kinabanon tanganing kuguson an buhay sa kabanalan. Asin dapat ining may malinaw na bunga arog kan pagtabang sa kapwa, pagigin totoo, asin dai pag-abuso gamit an kapangyarihan. Asin an pagbabago bako sana sa sadiri kundi pati an

nasyon.

Arin na an mga binakli ko sa buhay?

"Andama an dalan nin Kagurangan, patanusa an Saiyang agihan."

Kan panahon ni Jesus, kun malakbay an hadi, kabilang sa pag-andam iyo an paglinig kan saiyang aagihan, pagpatag asin pagtanos kan dalan. Ini tanganing dai maabala an hadi. Bakong literal kundi patalinhaga an pagpakahulugan kaini ni Juan. Gabos na karatan arog kan kapaabaw-abawan, karigsukan, pang-aapi, mga ulang sa pagdagos kan Kagurangan sa satong buhay.

Arin pa an dapat patagon sa sakong buhay?

Ika-12 nin Disyembre, 2021

Ebanghelyo para sa Ikatulong Doming

Kan Adbyento (Taon C)

Lukas 3:10-18

¹⁰Nagharaapot Saiya an mga katawohan: "Ano an dapat ming gibuhon?". ¹¹Sinirimbag nya sinda: "An igwa nin duwang bado magtao sa mayo, asin an igwa nin kakanon siring man an gibuhon." ¹²Nag-abot man an mga kobrador nin buwis sa pagpabunyag asin nagsabi saiya: "Maestro, ano an dapat ming gibuhon?". ¹³Nagsabi sainda: "Dai kamo maningil nin labi sa ipinagbubuo saindo". ¹⁴Nagharaapot man saiya an mga suldados: "Ano an dapat ming gibuhon?". Nagsimbag sainda: "Dai kamo mangikil, ni magsumpong nin putik; makuntento kamo kan saindong tandan". ¹⁵Palibasa naghahalat an banwaan asin ihinahapot kan gabos sa saindang puso, dapit ki Juan, kun tibaad sya na an Kristo, ¹⁶nagpalinawag si Juan sa gabos na an sabi: "Ako nagbubunyag saindo sa tubig; alagad maabot na an urog sako kakusog, asin alang-alang ako maghubad kan sintas kan Saiyang sandalyas; Sya saindo an mabunyag sa banal na espiritu asin kalayo. ¹⁷Kapot na Nya an pantahop, sa paglinig kan Saiyang ginikan asin sa pagtipon kan trigo sa Saiyang tambubong; alagad an apa isasapog sa kalayo na dai masisigbo". ¹⁸Sa dakul na iba pang pagsadol, hinahatod Nya sa banwaan an Ebanghelyo.

Giya sa paghurop-hurop asin paghiras

"Ano an dapat ming gibuhon?"

An pagsulsol asin pagbabago na itinutukdo ni San Juan sinusundan nin marhay na gibo. Ini an nagsisirbeng ebidensya kan saiyang pagbabago. An siring na pangapudan yaon na ki Juan bago pa man nagpuon si Jesus kan Saiyang pagbalangibog kan marhay na bareta.

Ano an mga hulaw (resolutions) ko sa Pasko?

"Ako nagbubunyag saindo sa tubig; alagad maabot na an urog sako kakusog..."

Si Juan narin bantog huli kan saiyang kabanalan. Ini nahihiling kan mga tawo sa dunong na nagluluwas sa saiyang nguso asin sa isog na naghahali sa saiyang puso. Alagad, dawa dakul an nagdadangog saiya, yaon pa man giraray an saiyang kapakumbabaan. Dai sya nakalingaw na itukdo sainda si Jesus.

Sisay an binibida ko sa sharing ko sa Prayer Meeting?

"Alagad si Herodes an tetrarka, na sinusudya nya dapit ki Herodias na agom kan saiyang tugang asin dapit sa gabos na karatan na ginigibo ni Herodes..."

Si Juan dai sana nagtukdo sa mga parasingil buwis asin sa mga soldados, kundi pati ki Herodes huli kan saiyang pagkabit sa agom kan saiyang tugang pati an iba nyang mga karatan. Siring ki Juan, katungdan ta man an pagtukdo kan katanusan sa gabos, asin mayong pinapalain. Bako sana sa mga kasaraditan na madaling patubudon, kundi pati sa mga mayayaman asin makapangyarihan na masakit nang tukduan.

Sisay an buot kong tukduan ngunyan sa katanusan?

Ika-19 nin Disyembre, 2021

Ebanghelyo para sa Ika-apat na Domingo

Kan Adbyento (Taon C)

Lukas 1:39-45

³⁹Nagbaklay si Maria hidali pasiring sa kabuludan, sa sarong syudad nin Juda.
⁴⁰Naglaog sa harong ni Zakarias asin nagpatara-tara ki Elizabeth. ⁴¹Tara, pagkadangog na gayo ni Elizabeth kan patara-tara ni Maria, luminukso an aki sa saiyang kakanghan asin napano nin Espiritu Santo si Elizabeth. ⁴²Makusog na kuminurahaw asin nagsabi: "Paladan ka sa mga kababaehan asin paladan an bunga kan saimong kakanghan! ⁴³Sisay ako na pagdalawon kan ina kan sakong Kagurangan? ⁴⁴Ta, uya, pag-abot kan patara-tara mo sa sakong talinga, luminukso sa kaugmahan an aki sa sakong kakanghan. ⁴⁵Paladan an nagtubod, huli ta mahahaman an mga itinaram saiyang Kakanghan".

Giya sa paghurop-hurop asin paghiras

"*Nagbaklay si Maria nin hidali...*"

Si Maria an bida, alagad sya an nagsungko. Tibaad huli ta si Isabel gurang na asin nasasakitan sa pagbados. Asin an saiyang presensya dakulang onra asin tabang ki Isabel. Kun hihilingon an distansya kan saiyang linakbay, harayo. Garo haling Naga pasiring Sorsogon. May 163km. siring kaini kamatinabang si Maria, dawa ngani igwa man syang pangangaipo sa buhay.

Sisay an kapamilya kong dapat kong tabangan?

"*Paladan ka sa mga kababaehan asin paladan an bunga kan saimong kakanghan (womb)...*"

Sa saindang kultura, an gurang an dapat umawon kan hoben. Alagad digdi, si Maria an inumaw ni Isabel. Sa saindang kultura, kaum-aumaw an babae huli ta dakul an saiyang aki. Digdi inumaw si Maria huli ta an saiyang Aki naiiba sa ibang mga aki nin babae. Kita man nagigin kaumaw-umaw, bako huli kan mga kinabanon na bagay na satong pagrugaring, kundi huli ta si Jesus yaon sa satong buhay.

Sisay an nanuparan kong dukha na dai ko natawan nin maninigong paggalang?

"*Paladan an nagtutubod...*"

An anghel parehong nagpahiling ki Zakarias asin ki Maria. Mantang si Zakarias dai

makatubod, si Maria nagtubod. An saiyang pagtubod iyo an nagdarang ‘kapaladan’ saiya. An tataramon na paladan siring sa ginamit sa *Beatitudes*. Ini an kapaladan bunga kan relasyon nin tawo sa Dyos. Ini man an nangyari ki Tomas kan si Jesus nagpahiling saiya sa pagkabuhay-liwat. ‘Paladan an mga mayong nahiling, alagad nagtubod.’

Yaon sain an sakong dakulang tiwala, sa kwarta o sa mga bagay na langitnon?

Ika-26 nin Disyembre, 2021

Ebanghelyo para sa Domingo

Kan Sagrada Pamilya (Taon C)

Lukas 2:41-52

⁴¹Taun-taon, nagpapa-Jerusalem an mga magurang ni Jesus para sa pyesta kan Pasko. ⁴²Kan Sya dose nang taon, nagtukad sinda susog sa kinaugalian sa pyesta. ⁴³Pagkatapos kan mga aldaw, sa saindang pagpuli, nagpawalat an baro-batang si Jesus sa Jerusalem, na dai namangnuhan kan Saiyang mga magurang. ⁴⁴Sa paghuna na yaon Sya sa caravan, nagsarong aldaw sinda nin pagbaklay, dangan pinagparahanap Sya sa mga kadugo saka mga kamidbid. ⁴⁵Palibasa dai Sya nakua, nagbalik sinda sa Jerusalem sa paghanap Saiya. ⁴⁶Tara, pakalihiis nin tulong aldaw, nakua Sya sa templo, nagtutukaw sa tahaw kan mga paratukdo, nagdadangog sainda saka naghahapot. ⁴⁷Haros nawawara sa sadiri an gabos na nagdadangog Saiya sa atubang kan Saiyang katalian asin mga simbag. ⁴⁸Pakahiling Saiya, natadman na gayo sinda, asin nagsabi Saiya ang Saiyang ina: “Aki, tano ta ginibo Mo samo an siring? Uya, an Saimong ama saka ako haditon na nagparahanap Saimo”. ⁴⁹Nagsabi Sya sainda: “Ano ta hinahanap nindo Ako? Dai nindo aram na kaipuhan nasa harong Ako kan sakong Ama?”. ⁵⁰Dai ninda nasabutan an itinaram Nya sainda. ⁵¹Naghilig Sya kaiba ninda asin nagpa-Nazaret: makinuyog-kuyog Sya sainda. Rinirimpos kan Saiyang ina an gabos sa Saiyang puso. ⁵²Si Jesus nagtatalubo sa nkadunungan, edad asin grasya sa atubang nin Dyos asin mga tawo.

Giya sa paghurop-hurop asin paghiras

“Taun-taon, nagpapa-Jerusalem an mga magurang ni Jesus para sa pyesta kan Pasko.”

Sa batas kan mga Hudiyo, dai pinipirit an mga babae na magpa-Jerusalem para sa pyesta kan paskwa. Siring man, an mga lalaki na nag-eerok labi sa rayo na 32

kilometro dai man inuubliga na taun-taon kundi dawa sarong beses sana sa saiyang buhay. Digdi ipinapahiling an pyedad asin kabanalan kan mag-agom. Ini na an ika-12ng taon na ginibo ninda ini kaiba si Jesus.

Ano an ritwal na pinatuod sako kan sakong mga magurang?

"Nagdadangog sainda saka naghahapot."

Dakulang kaugmahan kan maestro na makadangog nin magayon na hapot. Nagigin buhay an urulay asin diskusyon sa klasrum kun siring kaini an mga estudyante. Tibaad ini an dahilan kun tano ta dai si Jesus sinusubol kan mga paratukdo dawa Sya aki pa. Ata ngani, tulong aldaw Sya sa saindang pag-iriba. Aki pa, alagad yaon na sa templo, andam nang makipag-ulay sa mga may kabatiran.

Anong edad ako kan nagpuon akong magin aktibo sa simbahā? Sa katekesis o sa paglingkod?

"Naghilig Sya kaiba ninda asin nagpa-Nazaret: makinuyog-kuyog Sya sainda."

Dawa yaon na an kamawutan Nyang makanuod sa paagi nin pagdangog asin paghapot sa mga paratukdo, nag-iba man giraray si Jesus sa Saiyang mga magurang pauli sa Nazaret na may distansyang 104 kilometro. An harong asin pamilya para ki Jesus iyo an lugar asin eskwelahan nin mga kabansayan arog kan pagpakumbaba asin pagigin masununod-sunod.

Gurano kapusog an sakong pamilya? Sisay o ano an dahilan?

Come Holy Spirit

Ingles na Bersyon

Come Holy Spirit, we need you
Come Holy Spirit, we pray
Come in your strength and your power
Come in your own special way

Come like a spring in the desert
Come to the weary of soul
Lord, let your sweet healing power
Touch me and make me whole

Come Holy Spirit, we need you
Come Holy Spirit, we pray
Come in your strength and your power
Come in your own special way

Bikol na Bersyon

Madya Espiritu Santo, kami pakabanala
Madya sa Simong kabagsikan, madya kami suruga
Haprusa an samong mga lugad, madya kami bulunga
Madya sa mga nagsasakit, madya kami ampuna.

Resuene Vibrante

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region
Patrona del Bicol Gran Madre de Dios
Se siempre la Reina de Nuestra Region.

Maski an kasalogan, Sambit an si'mong ngaran
Maski an kabukiran, Ika an rokyaw.
Kami si'mong aki, Pano' nin kaogmahan
Si'mong nangangako, Ika kamo'tan.
Kami si'mong aki, Pano' nin kaogmahan
Si'mong nangangako, Ika kamo'tan.

Awiton an awit nin pagkamoot
Sa saimo samuyang idinodolot
Awiton an awit nin pagkamoot
Sa saimo samuyang idonodolot.
Patrona nin Bikol, Ina ka nin Dios
Magdanay na Reina nin samuyang region,
Patrona nin Bikol, Ina ka nin Dios
Magdanay na Reina nin samuyang region.

Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.
Patrona nin Bikol, Inang mamomo'ton
Pamanang banal, Balaog nin Dios.

Pakihimatea mga inagrangay, Kan si'mong banwaan
Na napaalaw.

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region